



# Наша СЛОВА

Не пакідайце ж мовы нашай беларускай, каб не ўмёрлі!  
ФРАНЦІШАК БАГУШЭВІЧ



Газета выходзіць з сакавіка 1990 года

№ 43(377)

4 ЛІСТАПАДА 1998 г.

## Шаноўныя чытачы "Нашага слова"

Вось і мінуў год, як нашая газета ў адноўленым выглядзе пачала выходзіць у Лідзе. Першы нумар выйшаў роўна год назад 1 лістапада. За гэты час было выдадзена 46 нумароў. Быў сарваны выхад аднаго нумара па віне Гарадзенскага абласнога ўпраўлення па друку, калі Лідскай друкарні было забаронена друкаваць "Наша слова". Тры разы выхад газеты затрымліваўся на адзін дзень па розных тэхнічных прычынах у тым ліку па такой банальнай, што проста не было чым заплаціць друкарні.

За год у значнай ступені была адноўлена рэпутацыя газеты, пра што сведчыць рост колькасці падпісчыкаў. У лістападзе да тых 1470 што былі ў кастрычніку дадалося яшчэ 107. Газету можна купіць у кіёсках "Белсаюздруку" усіх раёнаў Беларусі.

Мы планавалі з гэтага нумара пачаць выхад на 8 палосах, але не справіліся з структурнай перабудовай дзейнасці рэдакцыі. Таму васьміпалоснае "Наша слова" трэба чакаць, пачынаючы з аднаго з лістападаўскіх нумароў. Тут у нас ізноў узнікае цэлы шэраг праблем, але час наспеў. Мы пастараемся ў кожным нумары паведамляць пра гэтыя праблемы. На васьмі палосах мы зможам даваць і вялікія артыкулы і літаратурныя творы. Але на сёння рэдактарскі партфель не надта тоўсты. І хоць ёсць матэрыялы, якія ляжаць па паўгода і якія будуць скарыстаны зараз, але іх не так шмат. Тым не менш мы з пэўным аптымізмам глядзім наперад. Бо адчуваем, што "Наша слова" на Беларусі патрэбна, а пакуль газета будзе запатрабавана, датуль яна будзе жыць.

Мы выказваем падзяку ўсім чытачам, хто падпісаў ці купіў нашу газету і ўсім аўтарам, якія бескарысна і самаахвярна пісалі нам на працягу гэтага года. Разам мы сіла і сіла грунтоўная. І пакуль мы ёсць, жыве "Наша слова" і жыве Беларусь.

Станіслаў Суднік.

**Зварот да Старшыні Савета Міністраў  
Рэспублікі Беларусь Сяргея Лінга,  
прыняты 22 кастрычніка 1998 года на мітынгу,  
арганізаваным ТБМ імя Францішка Скарыны і  
Маладзёжным грамадскім аб'яднаннем "Хлоя"  
у падтрымку беларускамоўнай адукацыі і ў знак  
пратэсту  
супраць зачынення беларускамоўных школ і  
класаў.**

Ва ўмовах змяншэння беларускамоўных дзіцячых садкоў, класаў і школ, ліквідавання беларускамоўных пlynняў у ВНУ, парушэння канстытуцыйнага права бацькоў на выбар мовы навучання, не выканання Закона РБ "Аб унясенні змянэнняў і дапаўненняў у Закон РБ "Аб мовах у РБ" ад 13 ліпеня 1998 г., удзельнікі мітыngu патрабуюць даручыць:

1) Міністэрству адукацыі Рэспублікі Беларусь забяспечыць дакладнае вызначэнне статусу беларускамоўных школ і дзіцячых садкоў з тым, каб у кожным мікрараёне горада, у кожным гарадку ці мястэчку працавалі беларускамоўныя школы, захоўваючы свой статус на прыягу ўсёй дзейнасці ўстановы.

2) Міністэрству адукацыі Рэспублікі Беларусь распрацаваць рэальны механізм ажыццяўлення права бацькоў на выбар мовы навучання, права выкладчыкаў на права мовы выкладання з тым, каб спыніць парушэнне гэтых правоў.

3) Адміністрацыі кожнай школы распрацаваць праграму прапаганды беларускамоўнай адукацыі сярод бацькоў і вучняў. Кантроль за выкананнем гэтага ўскласці на раённыя аддзелы адукацыі.

4) Да строгага выканання арт. №4 Закона РБ "Аб унясенні змянэнняў і дапаўненняў у Закон РБ "Аб мовах у РБ" да канца гэтага году ўвесці атэстанцыю афіцыйных службовых асоб па валоданні беларускай мовай, а таксама пры неабходнасці арганізаваць для такіх асоб курсы па навучанні беларускай мове.

Парушэнне арт. №4 Закона РБ "Аб унясенні змянэнняў і дапаўненняў у Закон РБ "Аб мовах у РБ", які абавязуе афіцыйных работнікаў дзяржаўных органаў валодаць беларускай мовай, павінна прыводзіць да звальнення з займанай пасады.

Беларуская мова мусіць набыць у Рэспубліцы Беларусь рэальны статус дзяржаўнай — і абавязак урада забяспечыць гэта ў паўсядзёнай практыцы жыцця грамадства.

Жыве Беларусь!

## Блізкая гісторыя Паўсядзённае жыццё ў Беларусі: 1945 -1965

### Конкурс для школьнікаў

Архіў Найноўшай гісторыі (пры Беларускім Гуманітарным Фондзе "Наша Ніва") пры ўдзеле Таварыства Беларускай Мовы імя Ф.Скарыны абвешчае конкурс "Паўсядзённае жыццё ў Беларусі: 1945 - 1965).

Мы хочам зацікавіць школьнікаў гісторыяй паўсядзённасці блізкага для нас часу — мінулым сваёй сям'і, атачэння, населенага пункта... Мы хочам заахвоціць да самастойнай даследчай працы, якая патрабуе выкарыстанне метадаў дзейнасці гісторыкаў і прыёмаў журналістыкі.

У конкурсе могуць узяць удзел навучэнцы сярэдніх навучальных устаноў: школ (пачынаючы з сёмага класа), ліцэяў, гімназій, каледжаў, ПТВ, тэхнікумаў.

Форма конкурснай працы адвольная. Гэта можа быць сачыненне, альбо эсэ, калаж з фотаздымкаў, ці нават фільмаў, інтэрвію і г.д. Галоўнае, праца павінна мець творчы характар. У выпадку нятактавых формаў да працы павінна быць далучана пісьмовая частка, якая адлюстроўвае працэс даследавання і збору інфармацыі.

Конкурсная праца падаецца на беларускай мове. Тэксты крыніцаў могуць падавацца ў арыгінале.

Праца можа быць падрыхтавана як індывідуальна, так і групай, самастойна альбо з дапамогай настаўніка, бацькоў, бібліятэкара і г.д. Да працы павінна абавязкова быць далучана метрычка.

Працу трэба даслаць у адным асбніку да 30 снежня (дата вызначаецца па паштовым штэмпелі) на адрас: 220123, Мінск, а/с 71

Вынікі конкурсу будуць абвешчаны 30 студзеня 1999 года. Пераможцаў конкурсу чакае мультымедыіны камп'ютар (галоўны прыз), а таксама фотаапараты, дыктафоны і мноства іншых прызоў.

Усю патрэбную інфармацыю і парады можна атрымаць ад сакратара конкурсу Ірыны Коваль (Тэл. (0172) 74-46-25 з 7.00 да 8.00 і з 22.00 да 23.00), альбо ў газеце "Наша Ніва" (№10 за 1 чэрвеня 1998г).

Жадаем поспехаў.

## Ахвяраванні на ТБМ

Леўчанка Людміла Пятроўна, Касцюковічы	200 000 руб.
Антановіч Сяргей Сяргеевіч, Парычы	50 000 руб.
Петруловіч Васіль Іванавіч, Менск	100 000 руб.
Куніцкі Яўген Іванавіч, Менск	100 000 руб.
Сп. Жураўскі, Менск	950 000 руб.
Іванова В.І. Менск	350 000 руб.
Першы "Б" курс факультэта грамадскай бяспекі Акадэміі міліцыі Рэспублікі Беларусь	855 000 руб.
Петруловіч Васіль Іванавіч, Менск	150 000 руб.
Дзяніс Сымон Антонавіч, Маладзечна	100 000 руб.
Амерыканская дыяспра	300 дол. ЗША
Навумчык Сяргей, ЗША	20 дол. ЗША
Белаказовіч Базыль, Варшава-Ольштын	160 000 руб

## Беларускія СМ? пра беларускую мову

Агляд і каментары Язэпа Палубяткі

Пакуль што моўная праблема на БТ вырашаецца касметычна, а не на добры вынік: нейкую заўвагу адзін аднаму зробіць ды разам пасмяюцца. А моўнай дысцыпліны няма.

"Звязда" № 181  
Марыя Карповіч

Паводле канстытуцыі, у нашай краіне зараз двухмоўе. Гэта значыць, што кожны грамадзянін і асабліва кожны чыноўнік павінен ведаць і карыстацца і беларускай мовай і расейскай. Якая сітуацыя з мовамі склалася ў рэальных стасунках, тлумачыць не трэба. Кожны, хто хоча бачыць, той бачыць і чуе. Беларускаямоўныя школы зачыняюцца, чынавенства на беларускай мове размаўляць не хоча, робіць выгляд, што беларускай мовы яно, на жаль, не ведае, хоць яшчэ некалькі гадоў таму ведалі яны гэтую мову і нават нядрэнна. Мабыць памяць у нашых чыноўнікаў, як у дзяўчат, кароткая.

"Якім будзе адказ беларускага народу?"

Пагоня 6.10.98г

Зрэшты, усе намаганні парывізіць беларушчыну вартыя жалю. Ужо 300 год (калі лічыць ад часу забароны выкарыстання старабеларускай мовы ў афіцыйным справаходстве Вялікага Княства Літоўскага, Рускага і Жамойцкага) шавіністы усіх масцей і часоў спрабуюць прынізіць Беларускую мову. Ды марна! Як жыла яна, светлая, чыстая, родная, так і жыве. І будзе жыць! І праз дваццаць гадоў, і праз 200! І будуць на ёй складацца песні, звяртацца да Бога, пісаць кнігі, прызнавацца ў каханні. А вась пра ненавіснікаў яе не застацца і згадка!

Дзмітрый Гранчык  
Народная воля 2.10.98г.

Усялякія спасылкі на свабоду выбару мовы навучання ў нас гучаць як цынчны фарс. Пад час рэферэндумаў людзей пазбаўлялі права атрымліваць аб'ектыўную, праўдзівую інфармацыю. Магчымасць агітацыі мелі толькі рускія шавіністы. Абаронцам роднага слова ў рот загнаты кляп. А без права атрымліваць інфармацыю не бывае і права выбару. Многія грамадзяне Беларусі былі тады падмануты.

А.Апанасеняк  
Народная воля 1.10.98г.

Мову, як і маці, ніхто не выбірае. А знявага роднай маці — найцягчэйшае злачынства ў свеце.

Алег Трусаў  
Народная воля 17.09.98г.

... Ва ўсялякім разе, я шмат чаго не мог уявіць, але толькі не беларускамоўную прастытутку. Аднойчы сустрэў. На праспекце Францыска Скарыны, каля "Макдональдса". Пагаварылі, я нават купіў ёй марожанае, а потым яна пайшла па сваіх больш сур'ёзных справах ...

Вельмі цешыць, што беларуская мова пачынае сапраўды засвойваць горад.

Зміцер Бартосік  
Народная воля 13.10.98г.

Народ ніколі, ні пры якіх абставінах не адмовіцца ні ад сваёй мовы, ні ад сваёй гістарычнай спадчыны, ні ад сваіх каранёў. Бо ўсё гэта разам з тэрыторыяй, на якой ён жыве і на якой жылі ягоныя продкі складае неабходныя ўмовы для таго, каб быць народам, нацыяй.

Ва ўсіх народаў — вялікіх і малых — менавіта мова стаіць на першым месцы.

Фелікс Шкірманкоў  
"Народная воля" 15.10.98г.

# Завітайце ў Купалаўскі тэатр

Есць у Менску будынак, які даўно стаў помнікам архітэктуры XIX стагоддзя. Без яго ўжо немагчыма ўявіць сабе цэнтр горада. Купалаўскі тэатр заўсёды быў галоўным тэатрам рэспублікі, а гэта вельмі цяжка падтрымліваць статус дзяржаўнага і нацыянальнага на працягу амаль 80 год існавання.

У лістападзе, які заўсёды, Нацыянальны акадэмічны тэатр імя Янкі Купалы уявіць разнастайны рэпертуар на любы густ. У праграме на месяц пераважаюць камедыі. Ужо 1 лістапада гледачы ўбачаць спектакль па п'есе Ф.Джорэнтматэ "Ромул Вялікі". Гэта "гістарычна-недакладная камедыя" пра заснавальніка горада Рыма, героя легенд і паданняў старажытнага свету. На 2 лістапада заяўлены "беларускія вадзевілі ў 2-х частках", а значыць, нас чакаюць жарты, песні, смех, вяселле.

"Ажаныцца — не журчыцца" — гэта спектакль, правараны часам, але які заўсёды будзе заставацца актуальным і вечно маладым.

Пад час прэм'еры народная драма "Страсці па Аўдзею", ці "Крык на хутары", выклікала розныя пачуцці і спрэчкі. Вы зможаце паглядзець яе 4 лістапада і выказаць свае меркаванні.

Расейская класічная літэратура і драматургія прадстаўлена творами А.Астроўскага ("Лес" — 5 лістапада) і Ф.М.Дастаеўскага ("Вечны Фама" — 9, 29 і 30 лістапада). Дарэчы, гэтая п'еса У.Бутрамеева, напісаная паводле "Сяла Сцяпанчыкава і ягоных жыхароў" Дастаеўскага, на прэм'еры сабрала поўныя залы гледачоў.

Не абышлося і без сучасных расійскіх сатырыкаў-гумарыстаў. Аматыры творчасці Міх. Задорнава змогуць паглядзець 6, 13 і 19 лістапада яго камедыю "Таполевая завая".

14, 15 і 28 лістапада — "Паўлінка", "візітная картка" купалаўцаў, з яе пачыналіся ўсе тэатральныя сезоны. Але ж у гэтым годзе было зроблена выключэнне на карысць "Князя Вітаўта" (24 - 26 лістапада), пастаўленага па п'есе А. Дударова. Гэты спектакль мае падзаглавак "легенды сівай даўніны" і прызначаны ўсім, хто цікавіцца нацыянальнай гісторыяй з пункту гледжання сённяшніх падзей.

Адзін з найлепшых рэжы-

сёраў нашага часу Мікалай Пінігін паставіў на купалаўскай сцэне некалькі спектакляў. Крытыкі называюць лепшымі "Ідылію" і "Касцюмера".

"Ідылія" (11 і 12 лістапада), паводле В.Дуніна-Марцінкевіча, стала сапраўднай з'явай у тэатральным жыцці не толькі ў нашай рэспубліцы, але і за яе межамі. Гэта вельмі вядомая п'еса, першая беларуская "сялянка", якая адкрывае перад гледачамі адзін з прынцыпаў дзеяння: "тэатр у тэатры".

Вялікім поспехам карыстаецца і мінулагадня прэм'ера М.Пінігіна "Касцюмер" па аднаіменнай п'есе англійскага драматурга Рональда Харвуда. Гэта драма маленькага чалавека, сэнс жыцця якога заключаны ў пакланенні свайму куміру, ідэалу. Вы не пашкадуеце, калі прыйдзеце ў тэатр 18 лістапада.

Сцэна купалаўскага тэатра — самая маленькая ў рэспубліцы сярод тэатраў такога рангу. Але калі вам падабаецца больш камерныя залы, то вас чакаюць на малой сцэне тэатра (вул. Энгельса, 12, амаль насупраць галоўнага будынка). Выбірайце на свой густ:

"Дагарэлая свечачка", маналог актрысы, ці трагічныя сцэны "Смех лангусты". А можа вас прывабіць "Чароўная ноч" (сон без антракту) ці гісторыя ўзаемаадносін "Ледзі Кронкі і мышы". А для гурманаў-вечаровы катэіль у адной дзеі. "Крывавая Мэры".

Прыходзьце. Выбірайце. Глядзіце.

**Алена Няборская**  
**студэнтка**  
**Беларускага ўніверсітэта**  
**культуры.**

**Нацыянальны**  
**акадэмічны тэатр імя**  
**Янкі Купалы**  
**РЭПЕРТУАР**  
**3 і ПА 30**  
**ЛІСТАПАДА 1998 г.**

**1 нядзеля**  
Ф.ДЖОРЭНМАТ  
РОМУЛ ВЯЛІКІ  
гістарычна-недакладная  
камедыя  
ў 2-х дзеях

**2 панядзелак**  
ДЛЕЦКІЯ, М.ЧАРОТ  
АЖАНИЦА —

НЕ ЖУРЫЦЦА  
беларускія вадзевілі ў 2-х частках

**4 серада**  
У.БУТРАМЕЕЎ  
СТРАСЦІ ПА АЎДЗЕЮ  
(КРЫК НА ХУТАРЫ)  
народная драма

**5 чацвер**  
А.АСТРОЎСКІ  
Л Е С  
камедыя ў 2-х дзеях

**6 пятніца** М.ЗАДОРНАЎ  
**13 пятніца** ТАПОЛЕВАЯ  
ЗАВЕЯ

**19 чацвер** камедыя ў 2-х частках

**8 нядзеля** Э.ЭЛІС, Р.РЫЗ  
УМОВЫ  
ДЫКТУЕ ЖАНЧЫНА  
трагікамедыя ў 2-х дзеях

**9 панядзелак** ПРЭМ'ЕРА  
**29 нядзеля** Ф.М.ДАСТАЕЎСКІ  
**30 панядзелак** ВЕЧНЫ  
ФАМА  
"камарля" ў 2-х дзеях  
п'еса У. Бутрамеева  
паводле "Сяла Сцяпанчыкава і ягоных жыхароў"

**11 серада** В.Дунін-  
Марцінкевіч  
**12 чацвер** ІДЫЛІЯ  
пастараль у 2-х актах

**14 субота** Я.КУПАЛА  
**15 нядзеля** ПАЎЛІНКА  
**28 субота** камедыя ў 2-х дзеях

**16 панядзелак** Е.МІРОВІЧ  
**20 пятніца** Інтымны тэатр  
ЕЎСЦІГНЕЯ МІРОВІЧА  
дывертысмент у трох карцінах

**18 серада** Р.ХАРВУД  
КАСЦЮМЕР  
п'еса ў 2-х дзеях

**21 субота** М.МАНОХІН  
ПАРФЕН І АЛЯКСАНДРА  
пастараль у 2-х дзеях

**24 аўторак** А.ДУДАРАЎ  
**25 серада** КНЯЗЬ ВІТАЎТ  
**26 чацвер** (легенды сівай

даўніны)

**РАНІШНІЯ СПЕКТАКЛІ**  
Пачатак ранішніх спектакляў у 11.30

**1 нядзеля** В.ГАЎФ  
КАРЛІК — НОС  
музычна-пластычнае відовішча

**2 панядзелак** ДАЛЕЦКІЯ,  
М.ЧАРОТ

**5 чацвер** АЖАНИЦА —  
НЕ ЖУРЫЦЦА  
беларускія вадзевілі ў 2-х частках

**15 нядзеля** Я.КУПАЛА  
**29 нядзеля** ПАЎЛІНКА  
камедыя ў 2-х дзеях

**МАЛАЯ СЦЭНА**  
(вул.Энгельса, 12)  
Пачатак спектакляў у 19.30

**1 нядзеля**  
А.ПЕТРАШКЕВІЧ  
ДАГАРЭЛА СВЕЧАЧКА ...  
маналог актрысы

**5 чацвер** ДЖ.МАРЭЛ  
**22 нядзеля** СМЕХ  
ЛАНГУСТЫ  
трагікамічныя сцэны

**8 нядзеля** С.МРОЖАК  
**28 субота** ЧАРОЎНАЯ  
НОЧ  
сон без антракту

**13 пятніца** Д.ПАТРЫК  
**16 панядзелак** ЛЭДЗІ  
КРОНКІ І МЫШЫ  
гісторыя ўзаемаадносін у 2-х частках

**27 пятніца** Дэм. БОЙКА  
КРЫВАВАЯ МЭРЫ  
вечаровы катэіль у адной дзеі

Мастацкі кіраўнік тэатра — лаўрэат Дзяржаўных прэмій, народны артыст Рэспублікі Беларусь Валерый РАЕЎСКІ Пачатак вярчэрніх спектакляў у 19.00 Каса працуе з 14 да 20 гадзін Выхадны дзень — аўторак Заказ білетаў і даведкі па тэл.: 27-17-17, 27-42-02



*моўнай практыкі...*

(Працяг. Пачатак у №№ 5-7, 12-15, 40-42)

**Газаахоўнік** — а не **працівагаз**. Расейскае слова **противогаз** нашыя слоўнікі перакладаюць так: "**Противогаз** — **процівагаз**, **супрацьгаз**" (РБС-53.С.545); "**Противогаз** — **процівагаз**, **-за м.**" (РБС-82.Т.2.С.254; РБС-93.Т.2.С.107). Аднак новыя тэрміналагічныя слоўнікі знайшлі сваё слова — **газаахоўнік**. Яго падае "Расейска-беларускі вайсковы слоўнік" С.Судніка і С.Чыслава (Менск, 1997). На с.165 чытаем: "**противогаз** — **газаахоўнік**, **-ка**". Яно досыць выразна перадае існасць таго зместу, які абазначае.

**Зімка** — а не **азімка**. Пшаніца, якую сеюць увесну, называюць **яравая** або **ярка**, а якую сеюць на зіму — **зімка**. У "Беларуска-расійскім слоўніку" М. Байкова і С.Некрашэвіча зафіксавана: "**Зімовае** — **озим**, **зімавы** — **озимый**" (С.126). Акадэмічны "Русско-белорусский словарь" пад рэдакцыяй Я.Коласа, К.Крапівы і П.Глебкі (М., 1953. С.352) падае: **озимая пшеница** — **зімка**. Двухтомавае яго перавыданне 1982 (РБС-81.Т.1.С.593), падаючы тое, што і яго аднатомавы папярэднік (РБС-53), разам з тым кваліфікуе слова **зімка** як размоўнае. "Беларуска-рускі слоўнік" 1962 года засведчыў: "**Зімка** **жс. озимая пшеница**" (С.337). А вось двухтомавае яго перавыданне фіксуе ўжо не толькі натуральнае для беларускай мовы **зімка** але і: "**Азімка** **жс. озимая пшеница**" (Т.І.Мн., 1988.С.110). Гэта — з падачы некага Вішнеўскага — натуе і ТСБМ (Т.І.Мн., 1977.С.203). А натуральнае слова **зімка** кваліфікуецца ўжо як гутарковае. (Т.2. Мн., 1978. С.474).

"Беларуска-рускі слоўнік" 1962 года і яго двухтомавае перавыданне 1988/89 гг. справядліва падаюць на сваіх старонках аднамадэльнае слова **ярка**. У другім томе чытаем: "**Ярка II суц.жс.с.-х. яравая пшеница**". Менавіта абодва гэтыя словы — **ярка** і **зімка** і павінны кваліфікавацца як нарматыўныя: **яравая пшаніца** —> **ярка**, **зімовая пшаніца** —> **зімка**, а не падагнанае пад расейскую мову (**азімка**).

**Павел Сяцко**,  
доктар філалагічных  
навук, прафесар,  
старшыня  
Гарадзенскай абласной  
рады ТБМ імя  
Францішка Скарыны

"З

*буржуй*

*моўнай практыкі...*

**Выйгранка**, **знайда**, **знайдзён** — ці **выйгрыш**, **знайдыш**. Слова **выйгранка**, утворанае ад **выиграць**, **выиграны** і мае выразную семантыку. У расейскай мове яму адпавядаюць аж чатыры словы. Так, "Беларускі слоўнік" 1962 года засведчыў: "**Выйгранка** **жс. выйгрыш**, **выгода**, **польза**, **расчёт**" (С.168). Тое самае бачым і ў двухтомавым перавыданні яго (РБС-88.Т.І. С.269).

А вось РБС-53 рас. **выигрыш** перакладае толькі як **выйгрыш**, **быть в выигрыше** — **быць у выйгрышы**. Двухтомавае яго перавыданне (РБС-82.Т.І.С.145) фіксуе ўжо два словы, згадаўшы і беларускае **выйгранка**, а не толькі расейскае **выигрыш**. Тут чытаем: "**Выйгрыш** **жс. выйгрыш** **м.**, **выйгранка** **жс.**; **выигрыш** **во времени** — **выйгрыш** (**выйгранка**) **у часе**. Тое самае засведчыў і РБС-93 (Т.І.С. 252).

А вось "Тлумачальны слоўнік беларускай мовы" ўжо поўнаасцю перайшоў на "**вайгрыш**", у ім не знайшлося нават месца для свайго адмысловага слова. Між тым утварэнні з суфіксам **-ыш** неўласцівыя беларускай мове. Расейскім лексемам з гэтым суфіксам у беларускай мове адпавядаюць бяссуфіксныя (нульсуфіксаваныя) ці іншасуфіксаваныя ўтварэнні: **найдзёныш**, **выкормыш** — **выкармак** і **корніш**, **заморыш** — **заморак**, **оборыш** — **абірка**, **зародыш** — **зародак**, **слепыш** — **сляпак**, **укладыш** — **укладка**, **малыш** — **малое**, **малечка**; **ледыш** — **лядзяк** і **пад**.

Таму і **знайдыш** трэба кваліфікаваць як неўласцівое беларускай мове, на яго месцы маем **знайдзён** (ад **знайдзены** — **знайдзён**) ці **знайда**. Слова **знайда** занатаванае ў "Беларуска-расійскім слоўніку" М.Байкова і С.Некрашэвіча (Мн., 1926). На с. 129 бачым: "**Знайда** **жс.** — **найдзёныш**". Слова **знайдзён** зафіксаваў двухтомавы "Беларуска-рускі слоўнік" (Т.І.Мн., 1988. С.529), але без перакладу яго, а з адсылкаю да "больш блізкага да расейскага" **знайдыш**, якое мае адпаведнік **найдзёныш**. (Працяг у наступным нумары)

## ГАРАДОЦКІ АДЗЕЛ АДУКАЦЫІ ГАРАДОЦКАЯ РАДА ТБМ ІМ. Ф.СКАРЫНЫ ГАРАДОЦКІ КРАЯЗНАЎЧЫ МУЗЕЙ

### ІНФАРМАЦЫЙНАЕ ПАВЕДАМЛЕННЕ

У першай палове лістапада 1998 года ў г.Гарадку ў памяшканні Гарадоцкага краязнаўчага музея адбудуцца другія літаратурна-краязнаўчыя чытанні: "Паэма "Тарас на Парнасе": здабыткі і праблемы", прысвечаныя 25 угодкам адкрыцця Генадзем Кісялёвым асобы Канстанціна Вераніцына.

### ПРАБЛЕМАТЫКА ЧЫТАННЯЎ:

- Грамадска-палітычныя абставіны і этнакультурны фон часу напісання паэмы.
- Месца паэмы ў беларускай літаратуры.
- Мастацкія асаблівасці паэмы, як шэдэўра мастацтва.
- Даследванні Генадзі Кісялёва, беларускіх літаратараў праблемы аўтарства паэмы.
- Віцебска-гарадоцкае паходжанне славутай паэмы.
- Лёс Канстанціна Вераніцына — люстэрка беларускага Адраджэння? ..
- Мастацкія каштоўнасці другой паэмы К.Вераніцына "Два д'яблы".
- Выхаваўчы патэнцыял паэмы.
- Расейска - беларускія сувязі ў паэме.
- Паэма "Тарас на Парнасе" у сучасным праچытанні.



## Першы рэктар

21 кастрычніка 1998 года спаўняецца 120 гадоў са дня нараджэння першага рэктара Беларускага дзяржаўнага ўніверсітэта Уладзіміра Іванавіча Пічэты. Да таго як заняць гэтую пасаду ён ужо быў доктарам расейскай гісторыі, прафесарам Маскоўскага ўніверсітэта. Перад тым на яго жыццёвым шляху былі Екацерынаслаў (1903-1905 гг.), выкладанне на Прэчынскіх курсах для рабочых. Гісторыю Заходняга краю Расейскай Імперыі гэты навуковец ведаў стала. Згодна слоў самога Уладзіміра Іванавіча яшчэ ў снежні 1915 года да яго звярнуўся студэнт Яраслаўскага юрыдычнага ліцэя Максім Багдановіч з просьбай б дапамозе вывучэння гісторыі роднага краю.

Яшчэ да 1917 года У. Пічэта займаўся даследаваннямі гісторыі Беларусі, цікавіўся нашай культурай, літаратурай. У 1918 годзе ён працягнуў курс лекцый па гісторыі нашага краю ў Беларускай народнай універсітэце ў Маскве. У свой час удзельнічаў у стварэнні, а крыху пазней быў абраны старшынёй Беларускага культурнага Таварыства. Уваходзіў да складу камісіі садзяння арганізацыі ўніверсітэта ў Беларусі. У 1920 годзе такіх камісій існавала дзве: маскоўская і менская. Па прапанове тагачаснага ўрада БССР з кастрычніка 1920 года У. Пічэта ўзначаліў маскоўскую камісію, а ўжо 27 снежня таго ж года ён прыбыў у Менск і далей працягваў працу па стварэнні БДУ. Гэта была вельмі цяжкая праца, яна запатрабавала вялікага напружання, выключных творчых і фізічных сіл.

У ліпені 1921 года Уладзімір Іванавіч Пічэта назначаны рэктарам Беларускага дзяржаўнага ўніверсітэта. 30 кастрычніка распачаліся першыя заняткі.

Прафесар Уладзімір Пічэта чытаў у БДУ лекцыі па гісторыі Беларусі, гісторыю народнай гаспадаркі БССР, гісторыі расейскага і беларускага права. Праводзіў семінарыяў, прычым шэраг лекцый чытаў на беларускай мове, на ёй жа, пасля таго як авалодаў, стаў пісаць навуковыя працы.

Акрамя выкладчыцкай дзейнасці Уладзіміру Іванавічу неабходна было займацца арганізатарскай дзейнасцю.

Пачынаць прыходзілася з нуля. У горадзе не было ні спецыяльна прыстасаваных будынкаў, ні навуковай бібліятэкі, ні абсталяваных лабараторый, ні — самага галоўнага — дастат-

ковай колькасці педагагічных кадраў. Праблемаў хапала, але і жадаючых вучыцца было вельмі шмат. На першы курс залічана 1390 чалавек. А яшчэ былі такія цяжкасці: як матэрыяльныя ўмовы студэнтаў і выкладчыкаў, адсутнасць паліва, інтэрнатаў.

Прыкладам да рэвалюцыі ў Менску існавала 7 гімназій (2 мужчынскія і 5 жаночыя), дзве прагімназіі, камерцыйнае і два рэальныя вучылішчы, духоўная семінарыя, духоўныя (мужчынскае і жаночае) вучылішчы і настаўніцкі інстытут. Частка гэтых будынкаў была перададзена ўніверсітэту. Кнігі для камплектавання бібліятэкі часткова былі канфіскаваны ў "былых", часткова вернуты са сховішчаў РСФСР і Украіны.

У кастрычніку 1926 года споўнілася 25 гадоў навукова-педагагічнай дзейнасці Уладзіміра Пічэты. Урад БССР захацеў адзначыць гэтую дату і вырашыў зацвердзіць ганаровае званне "Заслужаны прафесар БССР" ды прысвоіць яго Уладзіміру Іванавічу.

Прафесар У.І.Пічэта працягваў сваю навуковую дзейнасць. У 1926 годзе Інстытут беларускай культуры, у стварэнні якога галоўная роля належала Уладзіміру Іванавічу (студзень 1922 года) выпусціў па ініцыятыве старшыні гісторыка-археалагічнай секцыі Пічэты юбілейны зборнік прысвечаны 400-годдзю з'яўлення друкаванай кнігі на Беларусі. У кнігу ўвайшлі наступныя працы навукоўца: "Полацкая зямля на пачатку XVI стагоддзя", "Друк у Беларусі ў XVI і XVII стагоддзях", "Scoriniana". У матэрыялах зборніка распаўсюджаны пра дзейнасць вялікага асветніка, які на некалькі дзесяцігоддзяў аперэдзіў рускага першадрукара Івана Фёдарова.

У другой палове двацца-тых гадоў распаўсюд працэс ганення беларускага слова, беларускай думкі, працэс знішчэння беларускага культурнага і навуковага асяроддзя.

У 1928 годзе другі сакратар ЦК Кампартыі Беларусі В. Спорын кіне "важкі камень" ў асобу прафесара: "Для пралетарыяту права на беларускую мову вынікае з усёй не з таго, што жыву і працаваў на беларускай мове сярэднявечныя манах Скарына, а ад рэвалюцыйнага раўнапраўя ўсіх народаў..."

Гэта быў пачатак знішчэння ўсялякага раўнапраўя. Ужо ў 1927 годзе У.Пічэту здымаюць з пасады рэктара БДУ. Але ён застаецца прафесарам.



Пачынаюцца змрочныя часы. Злосныя напады на вядучых гісторыкаў Беларусі. Прыкладам, у адной рэзалюцыі Таварыства гісторыкаў - марксістаў Беларусі адзначалася, што "больш або менш прыкрытая ідэалогія контррэвалюцыйнага нацыяналізму і вялікадзяржаўнага шавінізму была пануючай у гісторыі Беларусі".

13 верасня 1930 года прафесара Пічэту арыштоўваюць. Абыякававанні самыя неадарэчны: у беларускім дзяржаўным нацыяналізме, пражоўдзяўшчыні і вялікадзяржаўным шавінізме.

Затым быў скоры суд і высылка ў Вятку, дзе навуковец з сусветным імем працаваў нармалізацыя і табельшчыкам.

Свайму неспадзяванаму вызваленню з гулагаўскіх смяротных абдымкаў ён абавязаны міністру замежных спраў Чэхаславакіі: Эдуарду Бенешу, які пад час візіту ў СССР пацікавіўся ў Сталіна, дзе зараз знаходзіцца знакаміты вучоны-славіст прафесар Пічэта, а то ходзяць чуткі, што ён арыштаваны і яго нават няма ў жывых.

Праз некалькі дзён прафесара Пічэту вярнулі ў Маскву, уручылі пасведчанне члена-карэспандэнта АН СССР ды арганізавалі сустрэчу з Бенешам.

Надалей з 1934 года па 1935 Уладзімір Іванавіч працуе прафесарам Варонежскага педагагічнага інстытута, чытае курс гісторыі СССР. 26 красавіка 1935 года ён быў дэтрэмінаваны, атрымаў пашпарт і пераехаў у Маскву.

Уклад у станаўленне беларускай навуцы і гісторыі акадэміка У.І. Пічэты значны і аб тым варта памяць

Язэп Палубятка.

## Ахвяраваў сябе роднаму слову

У беларускім нацыянальным руху, сярод змагароў — Янкі Купалы, Якуба Коласа, Усевалада Ігнатюскага, Вацлава Ластоўскага, Максіма Гарэцкага, Аляксандра Цвікевіча, Алеся Гаруна — за вольную, незалежную Бацькаўшчыну, пачэснае месца займае імя, на многія дзесяцігоддзі незаслужана забытае, забароненае, зняважанае балашавікамі, Язэпа Юрэвіча Лёсіка. Навуковец, педагог, пісьменнік, грамадзянскі дзеяч. Усё гэта змясцілася ў адной асобе і ў адным чалавечым жыцці. Свой жыццёвы Язэп Юрэвіч характызаваў адным беларускім словам, пяшчотным і ласкавым, сваім прозвішчам — Лёсік. Толькі накіравана было яму звання супярэчлівае, цяжкае і трагічнае жыццё. І ён ахвяраваў у роўнай ступені як сваёй Бацькаўшчыне, так і роднаму слову.

Асноўнае месца ў навуковых працах Язэпа Лёсіка займаюць пытанні мовы.

Бацькоўская мова была для гэтага чалавека перадусім. Яна, як тая зорка, вызначала яго жыццёвы шлях. З яго ініцыятывы ў 1918 годзе народны сакратарыят Беларускай Народнай Рэспублікі прыняў настанову аб апавяшчэнні беларускай мовы дзяржаўнай і абавязковай мовай Рэспублікі.

Лёс БНР, як і лёс аднаго з яго заснавальнікаў быў трагічны. Не паспееўшая стаць на ногі дзяржава была знішчана. І тыя, хто ствараў яе вымушаны былі шукаць прытулку ад балашавіцкага інтарнацыялізму па-за межамі Бацькаўшчыны.

У тым жа 1918 годзе Язэп Лёсік у газеце "Вольная Беларусь", якую ён родававаў, надрукаваў свой артыкул пра беларускі правапіс. У 1921 годзе пачынаў свет ягоная "Практычная граматыка беларускай мовы". Як не дзіўна балашавіцкая "Звязда" ахрысціла гэты падручнік контррэвалюцыйным. Контррэвалюцыйным толькі з-за таго, што ён стаў першым падручнікам для шырокіх народных мас.

Потым была так званая амністыя савецкай уладай лідарам БНР, і шмат хто паверыў у балашавіцкую пчырасць і стаў з такім жа імпульсам працаваць у імя сваёй Бацькаўшчыны.

Язэп Лёсік, як ніхто, ведаў беларускую мову. І сведчаннем таго ёсць удзел у працы Акадэмічнай канферэнцыі па

рэформе беларускага правапісу і азбукі. На ёй Лёсік выступіў з дакладам: "Да рэформы беларускай азбукі" і "Да рэформы беларускага правапісу".

Палітыка "беларусізацыі" распачалася дзесяці ў 1924 годзе. Ужо на яе пачатку некаторыя мовазнаўцы, у тым ліку і Лёсік, усведамлялі некаторыя хібы ў "Беларускай граматыцы для школ" Бра-ніслава Тарашкевіча ад 1918 года.

У 1925 годзе Лёсік выступіў у часопісе "Полымя" з артыкулам "Неўстаноўлены выпадакі нашага правапісу". Тым самым ён справакаваў навуковую дыскусію. Вынікам дыскусіі стала вышэй згаданая канферэнцыя, якая адбылася ў лістападзе 1926 года сумесна з Інстытутам беларускай культуры і Народным камісарыятам асветы.

Там жа навуковец прапанаваў выбухны г абазначыць г', гукі дз і дж — праз д і ж, з "гачкам" на версе, замест й увесці j, на месцы э і ы выкарыстоўваць е і и. У правапісе Язэп Лёсік за замацаванне на пісьме галоўнага аканья і яканья, за нязьменнае напісанне злучніка і прыназоўніка ў незалежна ад таго, на які гук (злучны ці галосны) канчаецца папярэдняе слова. Менавіта ад Лёсіка выходзіла прапанова адмовіцца ад абазначэння асыміляцыйнае мяккасці злучных.

Шмат у чым гэта былі запатат рэвалюцыйныя прапановы і большасць з іх на канферэнцыі прынятае не была.

Навуковец працягвае працаваць над падручнікамі і вучэбнымі дапаможнікамі для школ і тэхнікумаў. Ён самааддана працуе ў імя беларускага народа, верай і праўдай служыць яго нацыянальнай справе. Палітыку практычна абыходзіць бокам.

Вось некаторыя кнігі вучонага: "Беларускі правапіс", "Сынтас беларускае мовы", "Практычнае граматыка беларускае мовы" і інш. У сваіх даследаваннях Язэп Лёсік найперш распрацаваў правілы беларускага правапісу. У аснову правапісу быў пакладзены фанетычны прынцып напісання слоў. У сваіх працах вучоны пашырыў і дэталізаваў правіла напісання запозычаных слоў, якія вельмі сціпла



выкладзена ў "Граматыцы" Б. Тарашкевіча.

У канцы дваццатых гадоў распачала набіраць абароты кампанія барацьбы з "нацдэмамі". Не абмінула яна, дый не магла абмінуць акадэміка Лёсіка.

У ліпені 1930 года Язэп Юрэвіч паехаў на курорт у Мадэсту, каб паправіць здароўе. Якое адабрала ссылка ў 1911 годзе ў Сібір. Супрацоўнікі АДПУ знайшлі яго і тут ды адкапывалі ў Менск. Тут ён быў змешчаны ў турму, а ў доме распачаліся абшукі. Не знайшоўшы дастатковых правін для вынясення судовага выраку яго выслалі ў парадку адміністрацыйнага пакарання ў Паволжа: пяць гадоў высылкі ў Саратаўскую губерню. За ім рушыла жонка, якая ў Менску не знайшла працы і не атрымала пашпарт. Разам з ёй рушылі і дзеці.

Тэрмін высылкі заканчваўся ў 1936 годзе, але не толькі ў Менску, але і ў іншых населеных пунктах акадэміку месца не знайшлося. Не ўзялі на працу і палізу роднага кута — у Бранску і Навазыбкаве. На невялічкі станцыі Злынка пад Навазыбкавым яму прапанавалі пасаду настаўніка расейскай мовы і літаратуры. Праца не здавальняла і ён з сям'ёю пераязжае ў горад Аткарск Саратаўскай вобласці, дзе яму прапанавалі месца выкладчыка ў педтэхнікуме. Тут яго застае чарговая хваля арыштаў.

У 1940 годзе ён перадаў родным паштоўку дзе было напісана: "Жывіце без мяне... Ваш тата". Потым ужо ўлады паведамілі: памёр ад туберкулёзу ў Саратаўскай турме № 2.

Вось так закончыў свой жыццёвы шлях у далечыні ад Бацькаўшчыны яшчэ адзін сапраўдны сын.

Язэп Палубятка

## Бачу свой край, сваю матку-зямлю — Беларусь!

Мой дом — прыволье звёзднай далі,  
Арлямі мэрэпы абшар,  
Дзе бітвы точаць ветраў хвалі  
З сям'ёй глухіх калматых эмар.

Янка Купала.

Маладзечаншчына — край, які стаў радзімай для многіх беларускіх паэтаў, пісьменнікаў, драматургаў. Тут нарадзіліся Тамаш Зан і Рак-Міхайлоўскі, Іван Козел і Янка Купала. А для Максіма Багдановіча і Ядвігіна Ш. гэтая зямля стала другой радзімай, тым астраўком, які запамінаецца на ўсё жыццё. І нельга, напрыклад, казаць пра М.Багдановіча і не ўспомніць Ракуцёўшчыну, якую паэт наведваў па прапанове сваіх віленскіх сяброў, калі прывязджаў на Беларусь у 1911 годзе. А ўспамінаючы Ядвігіна Ш., грэх не прыгадаць Радашковічы, дзе пісьменнік працаваў памочнікам аптэкара, і Карпілаўку, якая стала для яго родным домам, тым месцам, без якога немагчыма ўявіць поўную карціну жыцця і творчасці знакамітага беларускага пісьменніка.

А ў біяграфію паэта Валянціна Таўлая Маладзечна ўвайшло як месца, дзе паэт быў асуджаны ўладамі буржуазнай Польшчы на 8 гадоў турэмнага зняволення.

Вязінка стала радзімай народнага паэта Беларусі — Янкі Купалы. Тут, у ноч на свята Івана Купалы, і нарадзіўся бацька беларускага Адраджэння.

Я невядома ўспомніў усіх гэтых людзей, справа ў тым, што ўсе яны цесна звязаны паміж сабой, а галоўнае — усе яны маюць дачыненне да Янкі Купалы: Максім Багдановіч — сябра паэта, Ядвігін Ш. — чалавек, які паўплываў на станаўленне светапогляду маладога і таленавітага Янкі Луцэвіча, а Валянцін Таўлай быў у 1945 - 47 гадах старшым навуковым супрацоўнікам і першым намеснікам дырэктара Літаратурнага музея Янкі Купалы —

Уладзіслава Францаўна Луцэвіч, жонкі песняра.

І ўсё ж такі, свой аповяд я хачу павесці толькі пра адзін невялічкі куток шчодрой на выдатныя краявіды Маладзечаншчыны, пра маёнтак, назва якога паходзіць ад беларускага імя Яхім — Яхімаўшчына, дзе з восні 1906 да вясні 1907 года жыў і працаваў Янка Купала. Гэты маёнтак увайшоў у жыццё паэта як адно з месцаў знакамітай броварскай адысеі песняра, тут ён "зазнаў такога пекла, якога раней не меў", працуючы на бровары ў пана Любанскага памочнікам вінакура, тут, у Яхімаўшчыне, падчас працы разам з рабочымі на бровары, сустрэч з сялянамі гартавалася нацыянальная свядомасць юнага Купалы, нарадзілася дэмакратычныя светапогляды. Вось у гэтым маёнтку, які знаходзіцца ўсяго ў 20 кіламетрах ад Маладзечна, Купала складаўся як паэт, — тут ён рыхтаваў да друку свой першы паэтычны зборнік "Жалейка", тут ім былі напісаны знакамітыя радкі:

К сабодзе, роўнасці і знанню  
Мы працярбім сабе след!

І будзе ўнукаў нававанне

Там, дзе сягоння плача дзед!

Там, дзе сягоння плача дзед!

На жаль, унукі яшчэ і сягоння не могуць азвацца на сваёй роднай мове, відаць, нягледзячы на тое, што мінула амаль Сто год, беларуская мова шчэ некаму "дзіка". Але як можа быць чалавеку "дзіка" тая мова, тая словы з якімі ён нарадзіўся і падрастаў, якой размаўляў яго продкі. Атрымоўваецца, што за гэты час нічога не змянілася, што мы яшчэ жывём у пачатку 20 стагоддзя.

У Яхімаўшчыне, магчыма, Купала напісаў і гімн беларускага народа — верш "А хто там ідзе?", а таксама не менш значны верш "Гэта крык, што жыве Беларусь":

А вот як не любіць гэта поле, і бор,  
І зялёны садок, і крыкліваю гусь!..

А што часам тут страшна заежча віхор, —  
Гэта ежк, гэта крык, што жыве Беларусь!

А апавяданне часоў прыгону, пачутае Купалам ад селяніна В.Л.Парфёна, лягло ў аснову паэмы "Нікому". Апроч гэтага паэт напісаў тут, у Яхімаўшчыне, шэраг іншых вершаў, якія па сваёй значнасці не ўступаюць прыведзеным.

Працуючы на бровары, Янка Купала пазнаёміўся з Андрэям Пасыхам, які працаваў настаўнікам у пачатковай сельскай школе. Купала часта чытаў А.Посыху свае новыя творы, асобныя з іх, як казка "Розга і нагайкі", нідзе не друкаваліся і, на вялікі жаль, не захаваліся. Пазней, калі Посых прымаў удзел у замежнай экскурсіі і наведваў Італію, то завітаў быў да Максіма Горкага, які ў той час там жыў. А.Посых расказаў яму пра Янку Купалу, а па прыездзе на радзіму адаслаў Максіму Горкаму зборнік паэта "Жалейка".

Вершы Янкі Купалы не згубілі сваёй актуальнасці і ў наш час, як і раней яны напамінаюць беларусам, што беларус таксама мае прапва "людзьмі звацца".

Да нядаўняга часу ў Яхімаўшчыне напамінкам пра тое, што тут жыў і працаваў Янка Купала, былі толькі дзве мемарыяльныя дошкі, устаноўленыя на будынку канторы (былая кантора бровара) саўгаса і на хаце, у якой жыў паэт. А ў студзені 1997 года тут быў створаны філіял музея Янкі Купалы "Яхімаўшчына", і зараз супрацоўнікі музея разам з мастаком працуюць над стварэннем экспазіцыі філіяла музея. І думаю, што ў хуткім часе, паклоннікі творчасці песняра змогуць даведацца пра жыццё і творчасць Янкі Купалы перыяду 1906 - 1907 гадоў больш дасканала, наведваўшы філіял у Яхімаўшчыне.

Марцін Кухта



## Старажытнаму Галічу — 1100 год

3 17 па 20 верасня Украіна святкавала юбілей аднаго са сваіх самых старажытных гарадоў — былой сталіцы славутай Галіцка-Валынскай дзяржавы — горада Галіча.

Гісторыі і культуры старажытнай Галіцыі — калыскі сёняшняй украінскай культуры і мовы, а таксама дзяржаўнасці прысвечалася міжнародная канферэнцыя з удзелам ЮНЕСКА пад назвай "Галіч і Галіцкая зямля ў дзяржаўстваральных працэсах Украіны".

На канферэнцыі прысутнічалі і беларуская дэлегацыя ў складзе 4 чалавек — доктара гістарычных навук Алены Калечыц і кандыдатаў гістарычных навук Валянціны Вяргей, Лявона Калядзінскага і аўтара гэтых радкоў.

Першыя прыгоды і нечаканасці нас сустрэлі на дзяржаўнай мяжы. Убачыўшы нашыя пашпарты з выявай "Пагоні", памежнікі занепакоіліся, забегалі, як ашпараныя кіпенем, і паклікалі начальства. Да мяне падскочыў капітан і заявіў на "ніжагародскай трасяніцы", што ў нашай краіне новы герб і ён не пусціць нас праз мяжу з такімі пашпартамі. Толькі афіцыйнае запрашэнне на міжнародную канферэнцыю і мае папярэджанне аб магчымым міжнародным скандале прымусіла змагара за прэзідэнцкую сімволіку прапусціць мяне на Украіну...


Праз колькі хвілін у вагон зайшлі ўкраінскія памежнікі і мытнікі. Яны размаўлялі па-украінску. Украінскі афіцэр, убачыўшы мой пашпарт з "Пагоняю", усміхнуўся, спытаў, ці не належу я да БНФ, і пажадаў шчаслівай дарогі, больш нічога не пытаючы і не шукаючы.

Канферэнцыя адбывалася першы дзень у абласным цэнтры — горадзе Івана-Франкоўска, а другі дзень у самім Галічы і яго гістарычных ваколіцах. Акрамя пленарных паседжанняў актыўна працавалі секцыі і падсекцыі археалогіі, гісторыі, архітэктуры, культурнай спадчыны старадаўняга Галіча, выяўленчага мастацтва, літаратурная і моўная, краязнаўчая і надзвычай цікавая секцыя пад назвай "Галіцкая метраполія і роль царквы ў гісторыі краю". Мне давалося выступаць на архітэктурнай падсекцыі з дакладам пра будаўніцтва першага каменнага храма ў Менску. Тэхніка будаўніцтва храма на менскім замчышчы вельмі блізкая да польскай і галіцкай і не выключана, што майстры маглі некалі пры-

ехаць да нас з гэтых тэрыторый.

Усе мясцовыя даследчыкі выступалі па-украінску, а госці — адпаведна па-польску, расейску ці беларуску. І не было ніякіх праблемаў з перакладамі ці тлумачэннямі. Бо толькі на Беларусі частка навукоўцаў, каб выкінуць беларускую мову з ужытку, аб'яўляюць свае месцічковыя канферэнцыі міжнароднымі, запрашаюць аднаго - двух гасцей з Расеі і патрабуюць ад усіх удзельнікаў выступаць толькі па-расейску, бо, бачыце, шаноўныя госці не разумеюць мясцовай гаворкі.

Увечары першага дня ўсе госці і ўдзельнікі канферэнцыі былі запрошаны ў тэатр, дзе пабачылі цікавую гістарычную драму "Даніла Галіцкі". У п'ядзелю, 20 верасня, у Галічы адбылося ўрачыстае адкрыццё помніка Данілу Галіцкаму з удзелам прэзідэнта Украіны. Да гэтага падзеі была выпушчана спецыяльная паштова-вая марка з выявай кара-леўскай кароны знакамітага Украінскага князя XIII ст. Ад імя Таварыства Беларускай мовы я ўручыў не-




Спецыяльнае паштовае гашэнне ў гонар 1100-годдзя Галіча

вялічкія бібліятэчкі разам з апошнімі нумарамі газеты "Наша слова", рэктару Прыкарпацкага ўніверсітэта і дырэктарам Галіцкага і Івана-Франкоўскага музеяў-запаведнікаў.

У вольны час мне ўдалося абысці цэнтральную частку Івана-Франкоўска. Гэта вельмі чысты і прыгожы горад, дзе паўсюль гучыць толькі ўкраінская мова. Тут на ёй размаўляюць усе, ад мясцовых бамжоў і п'яніц да міліцыянтаў і вайскоўцаў. Людзі ў крамах, на кірмашы і нават у храмах вельмі станюча рэагавалі на маю беларускую мову і ўвесь час казалі пра яе характэрныя мілагучнасць, нібы паўтараючы словы нашага знакамітага земляка і паэта Адама Міцкевіча.

Зараз у горадзе існуюць вуліцы імя гетманаў



Старжытны герб Галіча

Украіны Б.Хмяльніцкага, Мазепы і Дарашэнкі, вуліца караля Данілы (Галіцкага), Сцяпана Бандэры, Яўгена Канавальца, Пятлюры, Сечавых стралкоў, нават героя чачэнскага народа Дудаева. Разам з імі мірна суіснуюць вуліцы Пушкіна, Лермантава, воінаў-інтэрнацыяналістаў, Ушынскага, Талстога, Зорге, Чэхава і Астроўскага. Ёсць у гістарычным цэнтры вуліцы імя акадэміка Сахарова, славутага украінскага гісторыка М. Грушэўскага, а так сама вуліца Базыльянак і Грунвальдская.

У цэнтры горада стаяць помнікі ўсім палеглым за незалежнасць Украіны. Калі ваказала знаходзіцца ў ідэальным парадку вялікі савецкі магільнік, дзе гарыць "Вечны агонь" і зіхаць пяцікуты зоркі. Надпісы на магільнях зроблены на дзяржаўнай мове. У парк, каля гэтых, устаноўлены помнікі ахвярам сталінскіх рэпрэсій і змагарам за незалежнасць, што загінулі ад рук савецкіх улад.

Такое паважлівае стаўленне да сваёй непрыстай гісторыі (бо Галіцыя спачатку належала Польшчы, потым Аўстра-Венгрыі, потым расейскай акупацыі, потым зноў польскай ўладзе, савецкае "вызваленне" у верасні 1939 г. і нямецкай акупацыі 1941-1944 гадоў) сведчыць пра высокі культурны ўзровень галічан.

Дарэчы, набажэнства ў грэка-каталіцкіх (уніяцкіх) храмах горада ідзе толькі па-украінску, і ніхто не спрабуе ўжываць тут польскую альбо расейскую мову. Бо ў Галіцыі захавалася ўкраінская нацыя як адзіны этнас з адзінай мовай.

Хочацца, каб прыклад, жыхароў Галіцыі стаў узорам у нашым змаганні за сваю гісторыю, культуру і мову.

Алег Трусаў, кандыдат гістарычных навук, першы намеснік Старшын ТБМ.

**Рэдактар Станіслаў Суднік**

### Рэдакцыйная рада:

Генадзь Бураўкін — старшыня, Людміла Дзіцэвіч, Сяргей Запрудскі, Аляксей Пяткевіч, Аляксей Рагуля, Аляксей Саламонаў, Павел Сцяцко, Алег Трусаў, Эрнэст Ялугін.

3. Каса — доўгія заплечныя валасы.

"... заплела косы влася своих (Скар. КЮ, 25); Андрей Кимбарь... купилъ... коня гнедога невеликого, въ которого дей коса грива азкъ до самой земли (АВК, ХУІІ, 200, 1540); продал есми коня шерстью серого, у него у гривы косы две (АВК, XXXIX, 311, 1579); Кіесарь, Лат: Цесарь, Выпорток от выпоротя матки з живота названъ ест, аб от кудеров, або влосов или кос, с которыми ся оуродиль (Бяр., 286)." (Гістарычны слоўнік беларускай мовы, т. 16).

КАСА, адзнака дзявоцкасці, красы і цяплівасці маладой, якую яна пасіла да заручыні. На заручынах касу расплталі. З расплутымі валасамі маладая хадзіла да суборнай суботы. У суборную суботу сяброўкі апошні раз заплталі ёй валасы ў адну касу на пасадзе (дзяўжы або лаўцы, засланай вывернутым кашухом), уплятаючы пры гэтым шмат шпілек і іголак, каб брат маладой, расплтаючы, пачаў сабе рукі. Позна ўвечары ў суботу або ў п'ядзелю ранняй, калі збіралася ўся радня маладой і садзіліся ўздоўж сцен хаты, маладая разам з дружкамі хадзіла па кругу з уплеченым у касу яркім касніком, красавалася. Дзявочай касой любаваліся і гапарыўся ўвесь род. Брат маладой расплталі на пасадзе ёй касу і падсмалявалі валасы. Прыхаўшы на маладую, малады павінен быў выкупіць за сімвалічную цыту яе касу ў брата, які сядзеў побач з ёю або стаяў за плячыма з нажом і пагражаў адрэзаць касу. Малады фактычна выкупляў маладую, бо яе касу атаясамлівалася з ёю. Да шлюбной маладая ехала з расплутымі валасамі. Пасля шлюбной валасы ёй заплталі ў дзве касы або закручвалі ў куку і падзявалі жаночы ўбор (намітку; гл. Заіванне). Рабілася гэта ў хаце маладога пасля першай шлюбнай ночы, часам адразу пасля вячэання або ў доме маладой перад ад'ездам да маладога. Доўгія валасы даў-пей служылі адзнакай свабоды. Замужняя жанчына або дзяўчына, у якой было няшлюбнае дзіця, не мела права пасіць доўгія валасы. Калі дзяўчына не выходзіла замуж, яна да смерці павінна была заплтаць адну касу (гаварылі, што яна пляце сіваю касу). Страта маладой касы азначала страту дзявоцтва, цяплівасці, а плач маладой на касе меў глыбокі псіхалагічны і пастычны сэнс. Каравай нявесты акружаўся касой, зробленай з цеста, якая, як і сам каравай, сімвалізавала

## Аповесць пра словы

### КАСА

маладую. На ПдЗ Беларусі, дзе каравай пеклі і дзялілі толькі ў доме маладога, у доме маладой пеклі прадаўгаватыя пірагі (вярчы) у грывы косы дзве (АВК, XXXIX, 311, 1579); Кіесарь, Лат: Цесарь, Выпорток от выпоротя матки з живота названъ ест, аб от кудеров, або влосов или кос, с которыми ся оуродиль (Бяр., 286)." (Гістарычны слоўнік беларускай мовы, т. 16).

Л.М.Малаш.

(Этнаграфія Беларусі)

Усім вядома гэтая гульня словаў *каса*, якая косіць і *каса*, што на галаве. Шмат хто спрабаваў устанавіць сувязь і адказаць на пытанне, як яны звязаны. Заўсёды нешта атрымлівалася і заўсёды нешта не дакладнае, невыразнае. А дакладнага і выразнага і атрымацца не магло, бо ніякай сувязі паміж імі няма, а мае месца простае супадзенне гучання ў славянскіх мовах, калі словы рознага паходжання і з рознымі першапачатковымі каранямі выкрывіталіся ў амонімы.

У адрозненне ад касы жалезнай *каса* валасяная мае значна больш старажытныя каранні. У санскрыце мы знаходзім *кеса* (кэша) — валасы на галаве, грыва, хвост, *кеса* — *раса* (кэша — *паша*) — *пучок валасоў*, *чуб*.

Згадаем нашыя словы: *космы*, *касмык*, *каслаўка* — тыя самыя пучкі валасоў. "Космы паз. Пасмы валасоў, звычайна пераблытаныя, скудлачаныя. ішні жэ космы из браны торгоху (Чэця, 96)..." (Гістарычны слоўнік беларускай мовы, т. 16). Як *космы* сталі заплечнай касой справа іншая. Але зараз касой называюць і проста пучок валасоў схоплены гумкай, асабліва калі гэта ў хлопца. Сюды найбольш падходзіць менавіта слова *касмык*, але кажуць *каса*.

*Космы* далі слова *касматы*. І хоць у беларускай мове ў асноўным ужываецца слова *калматы*, у старабеларускай слова *касматы* шырока бытавала і мела нават шмат значэнняў: з доўгай густой поўсцю, *калматы*, зроблены са шкуркі з доўгай і густой поўсцю (пра вопратку), аброслы доўгімі валасамі, валасаты.

Слова *каса* дало слова *каснік* — стужкі, тасёмкі, якія ўпляталіся ў касу.

Такім чынам словы *каса*, *космы* маюць разгалінаванае, зусім самастойнае гняздо словаў з апорай на санскрыт, або дакладней на інда-арыйскую лінгвістычную аснову.

Па-грэцку *каса* —

*ploke*. Гэтае слова нічога блізкага з санскрытам не мае але не мае нічога блізкага з касой жалезнай.

Па-летувіску *каса* і будзе *kasa* ў беларускім напісанні і ўбмаўленні, *Supintі kasa*, — *заплесці касу*. І таксама ў гучанні нічога агульнага з касой жалезнай.

У нямецкай мове слова *каса* ўтворана па іншаму. Калі галава па-нямецку *die Kopf*, то *каса* *der Zopf*. Слова ўтворана з нямецкай логікай, проста і арыгінальна і зноў жа нічога агульнага з касой жалезнай.

Такім чынам мы ўбачылі, што ні ў адной з разгледжаных намі моваў дзве касы: жалезная і валасяная ніяк фактычна не звязаны. Такая сувязь мае месца толькі ў славянскіх мовах, але яна ніякіх перадумоў не мае. Гэта звычайныя амонімы. Летувіскі амонім *каса* толькі дадаткова пацвярджае інда-арыйскае паходжанне гэтага слова. А яно і сапраўды павінна быць настолькі старажытна сама мова чалавека, асабліва ў форме *космы*, якія равеснікі чалавеку.

4. А вось *каса* ў значэнні *селязёнка* атрымала сваю назву з-за падабенства да касы жалезнай. Такая ж доўгая і вузкая. Гэтая назва не надта пашыраная, у слоўніках, нават трохтомавым акадэмічным не падаецца. Яе можна было б назваць дыялектнай, калі б гэтае слова не бытавала на Нясвіжчыне, дзе захаваліся магутны пласт старажытнай лексікі і, калі б яно адначасова не бытавала ў летувіскай мове: *kasa III (4) anat. падстраўнікавая залоза*. А мо мы запазычылі гэтае слова ў летувісаў. Але нашая назва селязёнк *касой* мае пад сабой аснову знешняга падабенства, чаго ніяк не скажаш пра падстраўнікавае залозу. Запазычэнне хутчэй ішло ў адваротным парадку, пры гэтым адбылося пераблытванне назвы і органа якому яна адпавядала. А гэта значыць, што падзе на этапе славянабалцкіх кантактаў гэтая назва селязёнк *касой* была пашыранай на Беларусі.

5. Што датычыць касы-паўвысы, то гэта тварэнне марскога жаргону. Узрост назвы малады. Узнікла яна на расейскім флоне пасля з'яўлення там геаграфічных картаў, калі на карце стала магчымым убачыць форму паўвысы і зноў жа параўнаць з касой жалезнай.

Станіслаў Суднік.

### Заснавальнік:

ТБМ імя Францішка Скарыны.

### Пасведчанне аб рэгістрацыі:

№ 83 ад 28 чэрвеня 1996 г.

### Адрас рэдакцыі:

220005, г. Менск, вул. Румянцава, 13.

### Адрас для паштовых адпраўленняў:

231300, г. Ліда-2, п/с 7.

E-mail: ns@lida1.lingvo.grodno.by

### Аўтары нясуць поўную адказнасць за падбор і дакладнасць прыведзенай інфармацыі.

Газета надрукавана ў Лідскай друкарні ўпраўлення грамадска-палітычнай інфармацыі і друку Гродзенскага аблвыканкама. 231300, г. Ліда, вул. Ленінская, 23.

Кошт па дамоў. Газета падпісана да друку 2. 11. 98 г.

Наклад 3000 асобнікаў. Замова № 2572.

Падпісны індэкс: 63865.

Кошт падпіскі: 1 мес.- 12 000 руб., 3 мес.- 36 000 руб.